

نقطہ نظر

ڈاکٹر محمد غطریف شہباز ندوی

تفسیر ”مفتاح القرآن“ کا ایک علمی مطالعہ

(۳)

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

عصر حاضر کے بعض فکری تصورات پر نقد

یہ بھی اس تفسیر کی اہم علمی و فکری خصوصیت ہے۔ اس سلسلہ میں ہم اُس معرکہ الآراء بحث کو پیش کرنا چاہتے ہیں جس کو صاحب تفسیر نے مختصر آٹھایا تھا اور اب اس پر بحث جاری ہو گئی ہے، البتہ بحث کرنے والوں نے ان کا حوالہ نہیں دیا ہے۔ وہ ہے یہ بحث کہ کیا انسان اللہ کا خلیفہ ہے؟

’استخلاف فی الارض‘ کا مطلب ہے کہ ایک قوم کے بعد دوسری قوم کو اس کی جگہ لے آنا اور ایک فرد کے بعد دوسرے فرد کو اس کی جگہ لے آنا۔ لفظ ’خلیفہ‘، ’استخلاف‘ اور ’خلافت‘ وغیرہ اور اس کے دوسرے مشتقات قرآن میں تقریباً ۱۵ جگہ استعمال ہوئے ہیں۔ اور ہر جگہ ان سے یہی معنی مراد لیے گئے ہیں کہ اللہ تعالیٰ نے ایک فرد یا ایک قوم کی جگہ دوسرے فرد یا قوم کو اس کی جگہ عطا کر دی۔ اکثر مفسرین کرام نے ان آیات کے مفہوم میں غلطی کی ہے۔ اور بے دلیل انسان کو خدا کا خلیفہ قرار دے ڈالا ہے۔ موجودہ زمانہ میں اس غلط فکر کو عام کرنے میں سب سے زیادہ حصہ مولانا مودودی کا رہا ہے۔ جنہوں نے اس کو ایک پورا فلسفہ ہی بنا ڈالا ہے۔ آیت کریمہ ’إِنِّي جَاعِلٌ فِي الْأَرْضِ خَلِيفَةً‘ (البقرہ ۲: ۳۰) جس کو خلافت الہیہ کے

علم برداروں نے اپنے فلسفہ کی اساس بنایا ہے، کی تشریح تفسیر ”مفتاح القرآن“ کی نہایت معرکہ آرا بحث ہے، جو بہت تفصیلی ہے۔ اس آیت کی تفسیر میں جو متعدد اقوال ہیں، مصنف علام پہلے ان کا محاکمہ کرتے ہیں، پھر نظریہ خلافت والی رائے کو نقل کرتے ہوئے لکھتے ہیں:

”متعدد اہل علم حضرات جو خلیفہ کو اس آیت میں خلیفۃ اللہ، یعنی نائب خدا کے معنی میں سمجھتے ہیں، وہ یہاں خلیفہ سے مطلق انسان، انسان، یعنی نوع انسانی مراد لیتے ہیں اور ہمارے علم میں اس نقطہ نظر کی مولانا ابوالاعلیٰ مودودی نے سب سے بڑھ چڑھ کر اور کافی واضح و مفصل ترجمانی فرمائی ہے۔“

آگے مولانا مودودی کی عبارت نقل کر کے اس پر نقد کیا ہے۔ اور اس آیت کی تفسیر خود مصنف علام نے یوں کی ہے:

”إِنِّي جَاعِلٌ فِي الْأَرْضِ خَلِيفَةً“ (ترجمہ: میں انسان کو جانشینی کے ساتھ آباد رہنے والی مخلوق کی حیثیت سے رکھنے والا ہوں)۔ مطلب یہ ہے کہ میں نے طے کر لیا ہے نوع انسان نسل در نسل زمین میں آباد رہے گی یہاں ’جَاعِلٌ‘ کے معنی ہیں رکھنے والا ’جعل‘ کا رکھنے کے معنی میں استعمال معروف ہے... پس انسان ہی وہ مخلوق ہے جس میں خلافت و جانشینی کا طریقہ فطری طور پر پایا جاتا ہے، قرآن کریم میں اس معنی کے لحاظ سے انسان کو خلیفہ اور انسانوں کو ’خلائف‘ اور ’خلفاء‘ کہا گیا ہے، لیکن شروع سے آخر تک قرآن کریم میں کسی جگہ بھی انسان کو ’خلیفۃ اللہ‘ نہیں کہا گیا ہے، حتیٰ کہ کسی نبی کے لیے بھی یہ لفظ نہیں آیا۔ داؤد علیہ السلام کے متعلق بھی یہ ارشاد ہوا ہے کہ ’يَدَاوُدُ إِنَّا جَعَلْنَاكَ خَلِيفَةً فِي الْأَرْضِ‘ (ص ۳۸: ۲۶) (اے داؤد ہم نے تجھے اس سر زمین میں خلیفہ بنایا ہے، یعنی سلطنت میں طالوت کا اور نبوت میں حضرت شمویل علیہ السلام کا... اس کا ترجمہ یہ نہیں ہے کہ اے داؤد ہم نے تجھے اپنا خلیفہ بنایا ہے۔ جن مترجمین نے یہ ترجمہ کیا ہے غلط کیا ہے اس ”اپنا“ کا لفظ بالکل غلط اضافہ ہے۔ اسی طرح یہاں ’إِنِّي جَاعِلٌ فِي الْأَرْضِ خَلِيفَةً‘ کا یہ ترجمہ غلط ہے کہ ”میں زمین میں اپنا نائب بنانے والا ہوں“ ہاں اگر ’خلیفۃ‘ یا ’خلیفۃ لی‘ ہوتا تو یہ ترجمہ صحیح قرار دیا جاتا۔ اس بات کی تائید میں انھوں نے آگے حضرت ابو بکر کے اس قول کو بھی دلیل میں نقل کیا ہے جس میں انھوں نے اس شخص کی تردید کی تھی جس نے ان کو ’یا خلیفۃ اللہ‘ کہہ کر پکارا تھا تو آپ نے فرمایا: میں اللہ کا نہیں اللہ کے رسول کا خلیفہ ہوں۔“

۲۴۔ مزید تفصیل کے لیے، نیز اس فلسفہ کی تنقید کے لیے دیکھیے: تفسیر مفتاح القرآن، علامہ شبیر احمد ازہر میرٹھی (۹۱/۱-۹۲)۔ الطاف احمد اعظمی، احیاء امت اور تین دینی جماعتیں۔ پروفیسر محمد صلیح الدین انصاری، کیا انسان اللہ کا خلیفہ ہے،

جہاد و شوریٰ

صرف خلافت ہی نہیں، بلکہ عصر حاضر کے دوسرے مسائل پر بھی انھوں نے اپنے خیالات کا اظہار کیا ہے۔ مثال کے طور پر جہاد اور شوریٰ کا مسئلہ۔ جہاد کے بارے میں ان کا موقف ٹھیک وہی ہے جو ہمارے فقہاء کے ہاں پایا جاتا ہے، انھوں نے اس مسئلہ میں معاصر علماء اور مصنفین کا موقف قبول نہیں کیا۔ اپنے خیالات کا اظہار مختلف مواقع پر کیا ہے، مثال کے طور پر آیت ’لَا إِكْرَاهَ فِي الدِّينِ‘ (البقرہ ۲: ۲۵۶) کی تفسیر میں۔ جہاں تک شوریٰ کا معاملہ ہے تو وہ اس کے قائل ہیں کہ شوریٰ ’ملزمت‘ نہیں ہوتی، یعنی امیر المومنین پر شوریٰ کا اتباع واجب نہیں، البتہ ان کے لفظوں میں ”حسن سیاست کا تقاضا یہی ہے کہ امیر تا امکان کثرت رائے کے خلاف عمل نہ کرے“۔ اس موقع پر انھوں نے شوریٰ سے مروجہ جمہوریت و ڈیموکریسی کے حق میں دلیل لینے والوں پر نقد بھی کیا ہے۔^{۲۵}

قراءات سبعہ

قراءات سبعہ کا مسئلہ بھی آج بحث و تمحیص کا میدان بنا ہوا ہے، مثال کے طور پر قراءتوں کے اختلاف کی روایتیں، خاص کر ’سبعة أحرف‘ کی بحث اور تدوین قرآن کے بارے میں یہ عام موقف کہ قرآن عہد ابو بکر میں جمع و مرتب ہوا، اسی طرح یہ قول کہ قرآن مجید کی ترتیب میں اجتہاد کو دخل ہے، نہ کہ نص کو۔ مصحف عثمانی سے عبد اللہ بن مسعود کے اختلاف کی روایتیں وغیرہ۔ سب سے زیادہ کنفیوژن ’سبعة أحرف‘ کی تاویل پیدا کرتی ہے۔ علما کی ایک جماعت کہتی ہے کہ ہم معنی الفاظ ’اقبل‘، ’ہلم‘ اور ’تعال‘ میں سے کسی ایک کو اختیار کیا جاسکتا ہے، ’عجل‘ کی جگہ ’امهل‘ کا استعمال بھی قرآن میں وہی معنی دے گا۔ بقول طبری حضور اکرم صلی اللہ علیہ وسلم نے حضرت عمر سے فرمایا کہ ”قرآن میں ہر طرح کے الفاظ کا استعمال درست ہے۔ بشرط یہ کہ تو رحمت کی جگہ عذاب اور عذاب کی جگہ رحمت کا لفظ نہ رکھ دے“۔ بات صرف اتنی ہی نہیں، بلکہ ”کنز العمال“ اور ”الاتقان فی علوم القرآن“ میں اس قسم کی روایتوں اور اقوال کی کمی نہیں کہ اگر تلاوت میں اعراب کی

مکتبہ الفوزان۔ ڈاکٹر غطریف شہباز ندوی، کیا انسان اللہ کا خلیفہ ہے؟ ایک علمی بحث، ماہنامہ التبیان دہلی نومبر ۲۰۰۷ء۔

مولانا وحید الدین خاں، تذکیر القرآن، طبع ثانی، مکتبہ الرسالہ، ۲۰۰۷ء، صفحہ ۲۵۔

۲۵ علامہ میرٹھی، ملاحظہ ہو: مفتاح القرآن، سورۃ آل عمران، ۵۹/۱۔

تبدیلی کی وجہ سے معنی میں تبدیلی ہو جائے تو بھی کوئی حرج نہیں سمجھا جائے گا۔ مثلاً فَتَلَقَّىٰ آدَمُ مِنْ رَبِّهِ كَلِمَاتٍ، كَوْنُ فَتَلَقَّىٰ آدَمُ مِنْ رَبِّهِ كَلِمَاتٍ، وَالَّذِينَ هُمْ لَا مُنْتَبِهَ وَعَهْدِهِمْ رُغْوَنَ (المومنون ۲۳: ۸) کو لَا مُنْتَبِهَ بصیغہ واحد پڑھنا بھی جائز سمجھا گیا۔ الفاظ میں تقدیم و تاخیر اور حروف میں کمی بیشی بھی روا کر لی گئی۔ تاہم علامہ میرٹھی اس قسم کی کسی قراءت کے قائل نہیں ہیں۔ وہ بہت سختی سے اس بات کی تردید کرتے ہیں کہ موجودہ مدون مصحف کے طریقہ سے ہٹ کر قرآن کے کسی لفظ یا کلمہ کی قراءت کی جائے۔ چنانچہ الَّذِينَ يُطِيقُونَهُ فِدْيَةً طَعَامُ مَسْكِينٍ (البقرہ ۲: ۱۸۴) کی تفسیر میں عطاء نے جو حضرت ابن عباس کی قراءت اور تفسیر یہ نقل کی ہے کہ وہ اس کو يُطِيقُونَهُ پڑھا کرتے تھے اس کو نقل کر کے لکھتے ہیں:

”لیکن یہ تفسیر بہ دو وجہ واجب الرد ہے (الف) اگر عطاء کا بیان صحیح ہے اور فی الواقع حضرت ابن عباس اس آیت میں يُطِيقُونَهُ پڑھا کرتے تھے تو یہ ٹھیک نہ تھا، کیونکہ قرآن کریم کی عبارت و کلمات میں قیاس آرائی کو کوئی دخل نہیں ہے۔ قرآن کریم بطریق تواتر حضور صلی اللہ علیہ وسلم سے منقول ہے اور بلاشبہ آپ نے يُطِيقُونَهُ ہی پڑھا پڑھایا ہے، یہ ہی آپ صلی اللہ علیہ وسلم نے صحابہ کو تلقین فرمایا تھا، اور نقل متواتر کے خلاف کسی کو بھی قرآن کریم کا کوئی لفظ پڑھنا جائز نہیں ہے۔ مگر میں سمجھتا ہوں کہ عطاء کو حضرت ابن عباس کے متعلق یہ بات نقل کرنے میں وہم ہو گیا ہے۔ حضرت ابن عباس نے کلمہ قرآن کی حیثیت سے نہیں، بلکہ تفسیر مطلب و اظہار معنی کی غرض سے يُطِيقُونَهُ کو يُطِيقُونَهُ سے تعبیر کر دیا ہو گا۔“

مزید یہ کہ آیت کریمہ وَعَلَى الَّذِينَ يُطِيقُونَهُ فِدْيَةً طَعَامُ مَسْكِينٍ کی ان کی تفسیر بھی معرکہ الآرا ہے اور تمام متقدمین و متاخرین سے الگ ہٹ کر ہے اور نہایت مدلل و مستحکم رائے پر مبنی ہے، جو یوں ہے:

ترجمہ: اور اُن بیماروں اور مسافروں پر فدیہ یعنی ایک مسکین کا کھانا لازم ہے جو اس کی استطاعت رکھتے ہوں۔

تشریح: مطلب یہ ہے کہ مریض و مسافر اگر اتنی مالی استطاعت رکھتا ہو کہ ایک روزہ کے عوض ایک مسکین کو کھانا کھلا دے تو اس پر قضا بھی لازم ہے اور فدیہ بھی اور اگر اتنی استطاعت نہ رکھتا ہو تو اس پر صرف قضا واجب ہے فدیہ نہیں۔^{۲۷}

اس کے بعد علامہ نے آیت کریمہ کی تفسیر سلف و خلف سے منقول اقوال اور رایوں کا محکم دلائل کے ساتھ

۲۶ مفتاح القرآن ۱/۳۶۶۔

۲۷ مفتاح القرآن ۱/۳۶۸۔

محکمہ کیا ہے۔ جو مطالعہ کے قابل ہے۔^{۲۸}

لغوی تحقیقات

عربی زبان کے قواعد و لسانی اصول یوں توساعی ہیں، مگر بعض جگہوں پر علامہ نے ان میں بھی اجتہاد سے کام لیا ہے اور متقدمین سے اختلاف کیا ہے، مثال کے طور پر سورہ ہود کی آیت 'يَوْمَ يَأْتِ لَا تَكَلَّمُ نَفْسٌ إِلَّا بِإِذْنِهِ فَمِنْهُمْ شَقِيٌّ وَسَعِيدٌ' (۱۰۵: ۱۱) جس وقت روز آخرت آدھمکے گا اس حال میں کہ اللہ کی اجازت کے بغیر کوئی شخص بات نہ کرے گا۔ تو کچھ لوگ تو بد بخت ہوں گے، یعنی کفار اور کچھ خوش نصیب ہوں گے، یعنی مومنین۔

اس پر تنبیہات کے تحت لکھتے ہیں: 'يَوْمَ يَأْتِ' حذف 'یا' کے ساتھ ہی ثابت ہے۔ بعض قراء نے یہ خیال کر کے اسے 'یاتی' پڑھا ہے کہ یہاں کوئی جزم کرنے والا حرف یا اسم نہیں ہے اور دیگر آیات قرآنیہ میں 'یاء' قطعاً ثابت ہے۔ چنانچہ سورہ ہود کے پہلے رکوع میں ہے 'أَلَا يَوْمَ يَأْتِيهِمْ لَيْسَ مَصْرُوفًا عَنْهُمْ' (۸: ۱۱) اور سورہ نحل میں ہے 'يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا' (۱۶: ۱۱۱) اور بھی جگہ جس فعل مضارع پر لفظ 'یوم' قرآن میں آیا ہے تو وہ فعل مرفوع ہی ہے جیسے 'يَوْمَ يَجْمَعُ اللَّهُ الرُّسُلَ' (المائدہ ۵: ۱۰۹)، 'يَوْمَ يَنْفَعُ الصَّادِقِينَ صِدْقُهُمْ' (المائدہ ۵: ۱۱۹)، اس لیے یہاں بھی مرفوع ہونا چاہیے، مگر اس کے متعلق ابن جریر طبری نے لکھا ہے کہ:

'والصواب من القراءة في ذلك عندی يومَ يأتِ بحذف الياء في الوصل والوقف اتباعاً لخط المصحف، یعنی چونکہ مصحف عثمانی میں 'يأتِ' لکھا ہوا ہے نہ کہ 'یاتی' اس لیے اسے حذف 'یاء' کے ساتھ پڑھنا ہی درست ہے۔ اب سوال یہ ہے کہ 'یاء' کس قانون کے تحت حذف ہوئی ہے؟ اس کا جواب ابن جریر وغیرہ نے یہ دیا ہے کہ یہ قبیلہ ہذیل کے محاورہ کے مطابق ہے۔ یہ قبیلہ حالت جزم کی طرح حالت رفع میں بھی مضارع منقوص کے آخر سے حرف علت گرا دیتا ہے۔ چنانچہ وہ 'لا ادری' کی جگہ 'لا ادر' بولتے ہیں۔ ابن جریر لکھتے ہیں "انها لغة معروفة لهذيل تقول ما ادر ما تقول ومنه قول الشاعر

كفاك كف ما تلبق درهما

جودا واخرى تعط بالسيف الدما

(اصل میں 'تعطی' تھا، 'ی' گرا دی گئی۔)

(میرے فیاض وصف شکن ممدوح) تیرے دو ہاتھ (محاسن) ہیں ایک بزم یاراں میں جو دو سخا اور انفاق درہم و دینار کے باعث تہی کف رہتا ہے، جب کہ دوسرا زرم حق و باطل میں شمشیر بکف اور خوں ریز ہے۔ (ترجمہ مصنف مقالہ کا ہے)

لیکن میرا دل اس توجیہ کی طرف مائل نہیں ہوتا۔ اس لیے کہ مضارع منقوص سے بحالت رفع بھی حذف حرف علت فصیح ہوتا تو دیگر مواضع میں بھی 'یوم' یاتِ اور 'یوم' تاتِ فرمایا جاتا۔ پھر قرآن کریم جیسا کہ حدیث صحیح میں ہے، لغت قریش پر نازل ہوا ہے۔ اور معلوم ہے کہ حضرت عثمان نے نقل مصاحف کے وقت اس حقیقت کا بڑا لحاظ و اہتمام فرمایا تھا۔ میرے نزدیک اس کی صحیح توجیہ یہ ہے کہ 'متی' کی طرح 'یوم' بھی اسم ظرف ہے اور جیسے 'متی' شرط کے لیے بھی مستعمل ہوتا ہے جیسے 'متی' تذهب اذهب اسی طرح 'یوم' بھی شرط کے لیے استعمال کر لیا جاتا ہے، جیسے 'یوم' تسافر اُسافر، (جس دن تو سفر کرے گا میں بھی سفر کروں گا) اگر 'متی' محض ظرف کے معنی میں آئے، شرط کے معنی میں نہ ہو تو اس کے بعد آنے والا فعل مضارع مرفوع ہوتا ہے جیسے تم کسی سے پوچھو 'متی' تذهب، (تو کب جائے گا؟) یہ ہی حکم 'یوم' کا ہے کہ وہ شرط کے معنی سے مجرد ہو تو اس کے بعد آنے والا فعل مضارع مجزوم ہوتا ہے۔ اسی طرح جب 'یوم' شرط کے معنی دے تو وہ بھی جازم ہوگا جیسے 'یوم' تذهب اذهب، پس 'یوم' یاتِ اس آیت میں اس لیے ہے کہ لفظ 'یوم' یہاں معنًا شرط کے معنی کا فائدہ دے رہا ہے۔ 'یوم' یاتِ شرط ہے اور 'فمنہم شقی وسعید' اس کی جزا ہے اور بیچ میں 'لا تکلم نفس إلا بإذنه' حال ہے۔^{۲۹}

عبادت و اطاعت میں جوہری فرق

بانی جماعت اسلامی مولانا مودودی نے اپنے نظریہ کی تشریح کے لیے ”قرآن کی چار بنیادی اصطلاحیں“ لکھی اور اس میں عبادت و اطاعت، دونوں اصطلاحوں کو لغات کی مدد سے قریب قریب ایک ہی بنادیا۔ سید قطب شہید بھی اس سلسلہ میں انھی کے خوشہ چیں ہیں، اگرچہ مشہور اخوانی رہنما حسن الہضیبی نے اس سے اختلاف کیا ہے، جماعت اسلامی کے اہل علم عام طور پر مولانا مودودی کی اتباع ہی کرتے ہیں۔ مولانا کی اس رائے سے

۲۹ تفسیر مفتاح القرآن، تفسیر سورہ ہود، ۱۵۰/۳۔

متعدد اہم علم (مثال کے طور پر مولانا علی میاں ندوی، مولانا منظور احمد نعمانی اور مولانا وحید الدین خاں) نے اختلاف کیا ہے۔ جن میں سے علامہ میرٹھی بھی ہیں۔ چنانچہ انھوں نے ”مفتاح القرآن“ میں تفصیل سے اس پر کلام کیا ہے کہ عبادت اور طاعت میں جوہری و اساسی فرق ہے۔ جس کا خلاصہ یہ ہے:

”عبادت، پرستش یا پوجا اس اختیاری عمل کو کہتے ہیں جو کسی فوق البشری طاقت کی حامل ہستی کو خوش کرنے کے لیے انجام دیا جائے، عبادت کا اصل مفہوم تو یہی ہے البتہ کبھی کبھی مجازاً لفظ عبادت کو طاعت کے معنی میں بھی استعمال کر لیا جاتا ہے، مثلاً شیر کا اطلاق انسان پر مجازاً کر دیا جاتا ہے۔ اطاعت کسی صاحب اقتدار و باختیار ہستی کے حکم کو ماننا اور اس کی رضا چاہنا ہے۔ یہ دونوں معنی آپس میں نہ متضاد ہیں نہ متلازم۔ اس لیے ان دونوں کا اجتماع بھی ممکن ہے اور افتراق بھی۔ یہ ممکن ہے کہ کوئی عمل عبادت و طاعت دونوں ہو، اور یہ بھی کہ کوئی عمل طاعت ہو، عبادت نہ ہو۔ مثال کے طور پر فرض نماز عبادت بھی ہے طاعت بھی مگر نفل نماز عبادت ہے طاعت نہیں، کہ اللہ نے اس کا حکم نہیں دیا۔ اسی طرح چور کا ہاتھ کاٹنا یا زانی کو سزا دینا طاعت ہے مگر وہ عبادتی عمل نہیں۔ اسی طرح مجازاً یہ کہا جاتا ہے کہ مومن کا ہر کام عبادت ہے۔ حالاں کہ عبادت اور اطاعت میں جوہری فرق ہے۔ وہ یوں کہ اسلام میں عبادت صرف خدا کا حق ہے، اللہ تعالیٰ کے سوا کسی کی عبادت کی قطعاً کوئی گنجائش نہیں، اس دین کی بنیاد ہی اس پر ہے کہ اللہ تعالیٰ اور صرف اللہ تعالیٰ کو ہی معبود سمجھا جائے۔ اس میں اللہ کے علاوہ کسی اور کی خواہ وہ مقرب فرشتہ ہو یا نبی و رسول عبادت کرنا اکبر الکبائر اور گناہ عظیم ہے۔ جب کہ طاعت کے معاملہ میں نسبتاً وسعت ہے کہ اللہ کی طاعت کے ساتھ ہی رسول کی طاعت بھی فرض ہوتی ہے اور اولوالامر کی مشروط طاعت کا بھی حکم ہے۔“

”وَمَا أُنْزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ“ (البقرہ ۲: ۱۰۲) میں ’ما‘ کو مصدر یہ مان کر عام طور پر یہ ترجمہ و تفسیر کرتے ہیں کہ ہاروت و ماروت نامی دو فرشتے تھے جن کو اللہ نے جادو کا علم دے کر آزمائش کے لیے زمین پر بھیجا تھا۔ مگر اشکال یہ ہے کہ اس سے لازم آتا ہے کہ سحر بھی منزل من اللہ اور حق ہو، اور اللہ تعالیٰ نے خود ہی لوگوں کو سحر کی تعلیم دینے کا انتظام فرمایا ہو، حالاں کہ سحر کو اللہ تعالیٰ نے کفر بتایا ہے۔ اس ناقابل حل اشکال کے باعث علامہ میرٹھی نے ’ما‘ کو نافیہ مان کر یہ ترجمہ و تشریح کی ہے: اور نہ ہی بابل میں ہاروت و ماروت نامی دو فرشتوں پر جادو اتارا گیا ہے، (پس یہ بھی ان شیاطین کی دروغ بانی ہے) اصل بات یہ ہے کہ سرزمین بابل میں جو کہ صدیوں سے ویران و غیر آباد پڑی تھی دو جادو گروں نے اپنی کٹی بنارکھی

تھی۔... اغلب یہ ہے کہ یہ دونوں عبرانی نسل کے تھے، کیونکہ اس انداز کے نام اسی نسل میں ملتے ہیں۔... ہاروت وماروت نامی ان جادو گروں نے اپنے ہم پیشہ لوگوں کی طرح ویرانہ نشینی اختیار کر کے اپنی شخصیت کو پراسرار بنا رکھا تھا۔... وہ کسی خام طلب شخص کو منہ نہ لگاتے، بلکہ اچھی طرح ٹھونک بجا کر دیکھ لیتے جسے طلب کا سچا پتہ اسے ہی بتاتے۔^{۳۱}

’لولا کتاب من اللہ سبق لمسکم‘

اسی طرح غزوہ بدر کے سلسلہ میں آیت کریمہ ’لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ‘ (الانفال: ۸: ۶۸) (اگر اللہ کی طرف سے ایک حکم نہ ہوتا جو پہلے ہی صادر ہو چکا ہے تو یقیناً اس مال غنیمت کی وجہ سے جو تم نے لیا ہے تم پر عذاب آ پڑتا) کے بارے میں جو عام تفسیر ہے وہ یہ کہ غزوہ بدر میں مکہ کے ستر مشرک قیدیوں کو فدیہ لے کر چھوڑ دیا گیا اس پر عتاب کے بطور یہ آیت نازل ہوئی۔

اس کی تشریح علامہ نے یوں کی ہے کہ: ”چونکہ اللہ تعالیٰ پہلے ہی طے فرما چکا ہے کہ امت محمدیہ کے مجاہدین کو شکست خوردہ کفار کا مال لینا جائز و حلال ہے، اس لیے اس جنگ میں جو اموال غنیمت تم نے حاصل کیے ہیں انھیں تمہارے حق میں جائز رکھا گیا ہے، اگر اللہ تعالیٰ کا یہ حکم سابق نہ ہوتا تو تمہارا یہ پوری طرح قابو پالینے کے باوجود کفار کی اچھی طرح خونریزی سے گریز کر کے اموال غنیمت جمع کرنے پر ٹوٹ پڑنا اللہ کی نعمت کی ناقدری اور متاع دنیا کی طرف رغبت کے معنی میں ہونے کی وجہ سے ایسی سخت بات تھی کہ اس کی وجہ سے تم عذاب عظیم کی گرفت میں آ جاتے۔ خیر تمہاری یہ غلطی معاف کر دی گئی، لہذا خمس نکالنے کے بعد جو مال غنیمت تمہیں حصہ میں ملا ہے، اسے شوق سے اپنے تصرف میں لاؤ“ اس کے بعد اس آیت کریمہ کے سلسلہ میں مشہور عام تفسیر پر یوں نقد کرتے ہیں:

”مفسرین سے بعض روایات کی وجہ سے ان آیات کا صحیح مطلب سمجھنے میں چوک ہو گئی ہے۔ انھوں نے یہ سمجھا سمجھایا ہے کہ غزوہ بدر میں جو ستر کفار گرفتار ہوئے تھے، اور نبی کریم صلی اللہ علیہ وسلم نے ابو بکر وغیرہ کے مشورہ سے فدیہ لے کر رہا کر دیا تھا تو ان آیات میں اسی پر عتاب کیا گیا ہے، اور بتایا گیا ہے کہ ان قیدیوں کو مار ڈالنا ہی اولیٰ و انصاف تھا نہ کہ فدیہ لے کر چھوڑ دینا۔ لیکن حضرات مفسرین نے اگر ملاحظہ ان آیات پر غور کیا ہوتا اور ان روایات کو بھی پرکھا ہوتا تو اس غلط فہمی میں نہ پڑتے۔“^{۳۲}

۳۱ ملاحظہ ہو: مفتاح القرآن، سورۃ الفاتحہ، ۱/۲۲۲-۲۲۷۔

۳۲ ملاحظہ ہو: مفتاح القرآن، سورۃ انفال، ۲/۶۳۶۔

مفسرین ایک روایت یہ بیان کرتے ہیں کہ ان قیدیوں کے متعلق وحی الہی نے مسلمانوں کو اختیار دیا تھا کہ ”چاہو تو انھیں قتل کر دو چاہو تو فدیہ لے کر چھوڑ دو، لیکن چھوڑو گے تو آئندہ سال تم میں سے ستر آدمی شہید ہوں گے، صحابہ نے اسی کو ترجیح دی۔“ اس بارے میں علامہ کا کہنا ہے کہ یہ کوئی حدیث نہیں، بلکہ واقدی اور سدی جیسے افسانہ طراز راویوں کی افسانہ طرازی ہے۔ امام بخاری تو کیا امام مسلم نے بھی اس کا ذکر نہیں کیا۔ حیرت ہے کہ ان لوگوں نے یہ نہ سوچا کہ اگر اللہ تعالیٰ نے مسلمانوں کو یہ اختیار دیا ہو تو فدیہ لینے پر عتاب کیوں ہوتا اور اسے عذاب عظیم کا سزاوار کیوں قرار دیا جاتا؟ کیونکہ جب کسی کو دو کاموں کا اختیار دیا جائے کہ ”خواہ یہ کر خواہ وہ کر تو وہ ان دو شقوں میں سے جو شق بھی اختیار کرے بہر حال لائق ملامت نہیں ہوتا۔“^{۲۳} اس کے بعد صحیح مسلم کی ایک متعلق روایت کو بھی زیر نقد لائے ہیں، جس پر بحث تفصیلی ہے اور تین صفحات تک چلی گئی ہے۔ اس کے علاوہ اس واقعہ سے متعلق ترمذی کی روایت کردہ روایتوں پر بھی مفصل نقد کیا ہے۔^{۲۴}

فاسق سے حضرت ولید مراد نہیں

اسی طرح آیت کریمہ ”إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ“ (الحجرات ۶:۴۹) میں بہت سارے مفسرین نے فاسق سے مراد حضرت ولید بن عقبہ کو لیا ہے جو عمال عثمان میں اہم شخصیت تھے، اور جن پر حضرت ابو بکر، حضرت عمر اور حضرت عثمان، تینوں خلفائے اعتماد کیا اور اہم مناصب پر فائز رکھا۔ مگر خلیفہ مظلوم حضرت عثمان کو بطور خاص باغیوں نے اور امت کے بہت سے علما نے ولید کو کوفہ کی امارت دینے پر ظالمانہ طور پر مطعون کیا ہے۔ مفسر گرامی نے اس سورہ کی تفسیر میں ان تمام روایات کا تفصیل سے ناقدانہ جائزہ لیا ہے اور سب کو موضوع ثابت کر کے حضرت ولید اموی کی شخصیت کو داغ دار کرنے والے قصہ کے تار و پود بکھیر کر رکھ دیے ہیں، جس کو ہمارے مفسرین نمک مرچ لگا کر بیان کرتے ہیں۔^{۲۵}

[باقی]

۳۳ مفتاح القرآن ۲/۶۳

۳۴ مفتاح القرآن ۲/۶۳۸

۳۵ ملاحظہ ہو: تفسیر مفتاح القرآن، سورہ حجرات، مسودہ صفحہ ۵۵۳ تا ۵۶۱